
Devaih Krita Antarmaya Stuti

—
ದೇವೈಃ ಕೃತಾ ಅಂತರ್ಮಾಯಾಸ್ತುತಿಃ
—

Document Information



Text title : Devaih Krita Antarmaya Stuti

File name : antarmAyAstutiHdevaiHkRRitA.itx

Category : devii, stuti

Location : doc_devii

Proofread by : PSA Easwaran

Description/comments : Kalikapurana Adhyaya 24 shloka 9-27

Latest update : January 15, 2022

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 15, 2022

sanskritdocuments.org



ದೇವೈಃ ಕೃತಾ ಅಂತರ್ಮಾಯಾಸ್ತುತಿಃ



ದೇವಾ ಊಚುಃ -

ಶ್ರೀಶಕ್ತಿಃ ಪಾವನೀ ತಾಂತು ಪುಷ್ಟಿಂ ಪರಮನಿಷ್ಕಲಾಂ .
ವಯಂ ಸ್ತುಮೋ ಮಹಾಭಕ್ತ್ಯಾ ಮಹದವ್ಯಕ್ತರೂಪಿಣೀಂ .. 9..
ಶಿವಾಂ ಶಿವಕರೀಂ ಶುದ್ಧಾಂ ಸ್ಥೂಲಾಂ ಸೂಕ್ಷ್ಮಾಂ ಪರಾವರಾಂ .
ಅಂತರ್ವಿದ್ಯಾಮವಿದ್ಯಾಖ್ಯಾಂ ಪ್ರೀತಿಮೇಕಾಗ್ರಯೋಗನೀಂ .. 10..
ತ್ವಂ ಮೇಧಾ ತ್ವಂ ದೃತಿಸ್ತ್ವಂ ಹ್ರೀಸ್ತ್ವಮೇಕಾ ಸರ್ವಗೋಚರಾ .
ತ್ವಂ ದೀಧಿತಿಃ ಸೂರ್ಯಗತಾ ಸುಪ್ರಪಂಚಪ್ರಕಾಶಿನೀ .. 11..
ಯಾ ತು ಬ್ರಹ್ಮಾಂಡಸಂಸ್ಥಾನಂ ಜಗದ್ವೀಜೇಷು ಯಾ ಜಗತ್ .
ಆಪ್ಯಾಯಯತಿ ಬ್ರಹ್ಮಾದೀಂಸ್ತಂಬಾಂತಾನ್ ಯಾ ತ್ವಮಾಪಗಾ .. 12..
ಯ ಏಕಃ ಸರ್ವಜಗತಾಂ ಪ್ರಾಣಭೂತಃ ಸದಾಗತಿಃ .
ದೇವಾನಾಂಚ ಯ ಆಧಾರಃ ಸ ನಭಸ್ವಾಂಸ್ತವಾಂಶಕಃ .. 13..
ಏವಂ ವಿಸಾರಿ ಯತ್ತೇಜಃ ಸರ್ವತ್ಯೈವ ಸಮಿದ್ಯತೇ .
ತತ್ತೇ ರೂಪಂ ಜಗದ್ವೀಜಂ ಬಹುಧಾ ಯಚ್ಚ ದೃಶ್ಯತೇ .. 14..
ಯಾ ಬ್ರಹ್ಮಲೋಕಪಾತಾಲಸಾಂತರಾಲಗತಾ ಸದಾ .
ಸಾ ತ್ವಂ ವಿಯನ್ಮದ್ಯಬಹಿರ್ಬ್ರಹ್ಮಾಂಡಸ್ಯ ಚ ಸರ್ವತಃ .. 15..
ಅಚಲಾಚಲಚಕ್ರೇಣ ಯಂತ್ರಿತಾ ಯಾ ಪ್ರಪಂಚಸೂಃ .
ಜಗದ್ಧಾತ್ರೀ ಲೋಕಮಾತಾ ಸಾ ಚ ತ್ವಂ ಮಾಧವೀ ಕ್ಷಿತಿಃ .. 16..
ತ್ವಂ ಬುದ್ಧಿಸ್ತ್ವಂ ತದ್ವಿಷಯಾ ತ್ವಂ ಮಾತಾ ಛಂದಸಾಂ ಗತಿಃ .
ಗಾಯತ್ರೀ ತ್ವಂ ವೇದಮಾತಾ ತ್ವಂ ಸಾವಿತ್ರೀ ಸರಸ್ವತೀ .. 17..
ತ್ವಂ ಮಾತಾ ಸರ್ವಜಗತಾಂ ತ್ವಂ ತ್ರಯೀ ಕಾಮರೂಪಿಣೀ .
ತ್ವಂ ಹಿ ನಿದ್ರಾಸ್ವರೂಪೇಣ ಪ್ರಾಣಿನೋ ನಿರ್ಜರಾದಯಃ .
ಯೇ ಸ್ವರ್ಗಾದ್ಯೋಕಸಃ ಸರ್ವಾನ್ ಸುಖಯಂತೀ ಪ್ರಮೋಹಸಿ .. 18..
ತ್ವಂ ಲಕ್ಷ್ಮೀಃ ಪುಣ್ಯಕರ್ತ್ರೀಣಾಂ ಪಾಪಿನಾಂ ತ್ವಂ ಹಿ ಯಾತನಾ .
ತಥಾ ನೀತಿಭೃತಾಂ ಶ್ರೀಶ್ಚ ಸುಖದಾನೈಶಿಕೀ ದೃತಿಃ .. 19..
ತ್ವಂ ಶಾಂತಿಃ ಸರ್ವಜಗತಾಂ ತ್ವಂ ಕಾಂತಿಶ್ಚಂದ್ರಗೋಚರಾ .
ತ್ವಂ ಧಾತ್ರೀ ಸರ್ವಭೂತಾನಾಂ ಲಕ್ಷ್ಮೀಸ್ತ್ವಂ ವಿಷ್ಣುಮೋಹಿನೀ .. 20..

ತ್ವಂ ತತ್ತ್ವ ರೂಪಾ ಭೂತಾನಾಂ ಪಂಚಾನಾಮಪಿ ಸಾರಕೃತ್ .
ತ್ವಂ ತ್ರಿಲೋಕೀ ಮಹಾಮಾಯಾ ತ್ವಂ ನೀತಿಮೋಹಕಾರಿಣೀ .. 21..
ಸಂಸಾರಚಕ್ರೇಷ್ಟಾರೋಪ್ಯ ಸರ್ವಭೂತಂ ಮಹೇಶ್ವರಃ .
ಭ್ರಾಮಯನ್ನಸ್ತಿ ಚ ಯಥಾ ಸಾ ತ್ವಂ ಮಾಯಾ ಮಹೇಶ್ವರಿ .. 22..
ಜಯಂತೀ ಜಯಯುಕ್ತಾನಾಂ ಹ್ರೀವಿದ್ಯಾ ನೀತಿರುತ್ತಮಾ .
ಗೀತಿಸ್ತ್ವಂ ಸಾಮವೇದಸ್ಯ ಗ್ರಂಥಿಸ್ತ್ವಂ ಯಜುಷಾಂ ಹುತಿಃ .. 23..
ಸಮಸ್ತಗೀರ್ವಾಣಗಣಸ್ಯ ಶಕ್ತಿಸ್ತಮೋಮಯೀ ಸತ್ತ್ವ ಗುಣೈಕದೃಶ್ಯಾ .
ರಜಃಪ್ರಪಂಚಾನುಭವೈಕಕಾರಿಣೀ ಯಾ ನ ಸ್ತುತಾ ಭವ್ಯಕರೀಹ ಸಾಸ್ತು .. 24..
ಸಂಸಾರಸಾಗರಕರಾಲತರಂಗದುಃಖನಿಸ್ತಾರಕಾರಿತರಣಿಶ್ಚಿತಿರೀತಿಹೀನಾ .
ಯಾಷ್ಟಾಂಗರೂಪಪರಪಾವನಕೇಲಿಗೀತವಿಕ್ಷೇಪಕಾರಿಣೀ ಗಿರೌ ಪ್ರಣನಾಮ ತಾಂ
ವೈ .. 25..
ನಾಸಾಕ್ಷಿವಕ್ತ್ರಭುಜವಕ್ಸಸಿ ಮಾನಸೇ ಚ
ಧೃತ್ವಾ ಸುಖಾನಿ ವಿದಧಾತಿ ಸದೈವ ಜಂತೋಃ .
ನಿದ್ರೇತಿ ಯಾತಿ ಸುಭಗಾ ಜಗತೀಭವಾನಾಂ
ಸಾ ನಃ ಪ್ರಸೀದತು ಧೃತಿಸ್ತ್ವತಿವೃತ್ತಿರೂಪಾ .. 26..
ಸೃಷ್ಟಿಸ್ಥಿತ್ಯಂತರೂಪಾ ಯಾ ಸೃಷ್ಟಿಸ್ಥಿತ್ಯಂತಕಾರಿಣೀ .
ಸೃಷ್ಟಿಸ್ಥಿತ್ಯಂತಶಕ್ತಿಯಾ ಸಾ ಮಾಯಾ ನಃ ಪ್ರಸೀದತು .. 27..
ಇತಿ ಕಾಲಿಕಾಪುರಾಣೇ ಚತುರ್ವಿಂಶಾಧ್ಯಾಯಾಂತರ್ಗತಾ
ದೇವೈಃ ಕೃತಾ ಅಂತರ್ಮಾಯಾಸ್ತುತಿಃ ಸಮಾಪ್ತಾ .

Proofread by PSA Easwaran

—
Devaih Krita Antarmaya Stuti

pdf was typeset on January 15, 2022

—

Please send corrections to sanskrit@cheerful.com

